

ریاستی حکومت نے گنا قیمت ادائیگی کے لئے ایمر جنسی فنڈ سے جاری کی 1.25 ارب روپیہ کی رقم: سریش رانا

- لکھنؤ: ۱۳ مارچ ۲۰۱۸ء

اتر پردیش حکومت نے ایک اہم فیصلہ لیتے ہوئے امداد باہمی شکرملوں میں بقیہ گنا قیمت ادائیگی کے لئے اپنے ایمر جنسی فنڈ میں خصوصی امداد کے طور پر 125 کروڑ روپیہ کی رقم منظور کی ہے۔ اس رقم سے امداد باہمی شکرملوں پر گزشتہ پیرائی سیزن کے بقیہ گنا قیمت 109.32 کروڑ روپیہ کی صد فیصد ادائیگی یقینی بنائی جاسکے گی اس سے قریب ایک لاکھ 21 ہزار کسانوں کو فائدہ ملے گا۔

یہ اطلاع وزیر مملکت برائے گنا ترقیات اور شکر صنعت (آزاد چارج) جناب سریش رانا نے دی ہے۔ انہوں نے بتایا کہ گنا کسانوں کی گنا قیمت ادائیگی حکومت کی ترجیحات میں شامل ہے۔ ریاستی حکومت کے ذریعہ ایمر جنسی فنڈ سے منظور کی گئی رقم سے گزشتہ سیزن کی مکمل گنا قیمت ادائیگی ہونے کے ساتھ ساتھ رواں سیزن 18-2017 میں بھی گنا قیمت کی ادائیگی میں تیزی آئے گی۔

جناب رانا نے بتایا کہ پیرائی سیزن 17-2016 میں امداد باہمی شکرملوں کے ذریعہ کل 2434.75 کروڑ روپیہ کا گنا خریدا گیا تھا جس کے مقابلے شکرملوں نے اپنے وسائل سے 2325.43 کروڑ روپیہ کی ادائیگی کر دی ہے جو کل واجب الادا کی 95.51 فیصد ہے۔ ریاست میں امداد باہمی کی کل 24 شکرملوں میں سے 8 شکرملوں نے صد فیصد ادائیگی کر دی ہے اور 16 شکرملوں پر 109.32 کروڑ روپیہ گنا قیمت کا بقیہ ہے۔

